

ሓዲስ ዓመት

ዘመነ ማርቆስ

መስከረም 1 2014 ዓ.ም. (9/11/2021)

ዋይማ: የውሐንስ ንስኻ ብፁዕ ኢኻ ነቲ ዘሎካ እትፈልጥ፥ አብ ቅድሚ እግዚአብሔር እትገባዝ አብዚ ርእስ ዓመት ዝኸርኻ ዝተጻሕፎ ምእንታና ጸሊ፥ በረኽትካ ክወስድ ባርኽኒ እናበልና ንጽሊ።

ንባባት: 2ቆሮን 2:1-11 ፥ ያዕ. 5:8-13፥ ግ.ሓ. 5:12-17፥ማቴ 11:1-20

ምስባክ:

1. ወትባርክ አክሊለ ዓመተ ምሕረትከ፥ ወይጸግቡ ጠላተ ገዳም ወይረውዩ አድባር በድው። “ምጅማር ዓመተ ምሕረትካ ትባርኽ፥ በረኽታት ብጠለት ይጸግቡ፥ ጎቦታት በረኽ ይረውዩ” መዝ. 65:11~12።
2. አድኅነኒ እግዚአ እምእለ ርዱኒ እስመ ይኄይሉኒ ወአውጽአ እሞቅሕ ለነፍስየ ከመ እግነይ ለስምክ እግዚአ፥ “ ንስምካ ምእንቲ ከምስግነካ ካብቶም ኃይሎሚኒ ዘለዉ ጸላእተይ አውጽአኒ” መዝ. 142:6~5።

በዚ ብሩኽ ዕለት ንኹልኹም ርሑስ ሓዲሽ ዓመት ማርቆስ 2006 ዓ.ም. እናበልኩ ናይ ሰላም ፍቕሪ ምሕረት ዓመት ገሩ አብ ሕይወትና ንአምላኽ ብምሉእ ድላዩ እናፈጸምና ክነሕልፎ ሰናይ ትምኒተይ እገልጻልኩም። ንኣኹምን ንኹሎም ቤተሰብን ፈተውትን ናይ ጥዕና ብልጽግናን ዓመት ይግበረልኩም። ዓመት ሓሊፉ ዓመት ክትክእ እንከሎ ክልተ ነገር ኢና እንዝክር፡ መጀመርያ ነዛ ሎሚ እትውድእ ዘላ ዓመት አጀሚሩ ንዘፈጸመና አምላኽ ብልቢ ነመስግኖ። አምላኽ ፍቓዱ ኮይኑ እዛ ዓመት ፈጸምናዮ አሎና ክንደይ ቤተ ሰብና ወይ እንፈልጦም በዛ ዓመት ተጻዊዖም ሓሊፎም አለዉ። ንሕና ግን አሎና ስለዚ ክንጥቀመሎ ሎሚ እውን ጊዜ ተዋሂቡና አሎ። እሞ አብዛ ዝሓለፈት ዓመት ዝወደቕናዮ ንአምላኽ ዘገሃናዮ እንተሎ ምሕረት ክንሓትት ሎሚ እሞኑ እዩ። ካልኣይ ነዛ እትአቱ ዘላ ዓመት አምላኽ ሒዝና ክንጀምራ አሎና። ዓመትና ፍረ ዝህልዎ ምስ አምላኽ ኮና ክንጀምሮ እንከሎና እዩ። አምላኽ ንነፍሲ ወከፍና ጊዜ ይህበና አሎ ድላዩ ክንገብር፥ አብ ኃጢአት እንተ ወደቕና ክንስሓሎ፥ ወንጌል ክርስቶስ አብ ኩሉ ክንሰብኽ፥ ሰላም ፍቕሪ ክንሰብኽ ዕድል ይውሃበና አሎ። ነፍስወከፍና ሰላሳ ሰላ ሚእቲ ክነፍሪ እዚአ ዓመት ትውሃበና አላ። አሕዋተይ ፀሓይ በሪቻ ከይትገርበና ክንጥንቀቕ አሎና። እሞ ነዛ ሓዲስ ዓመት አብ ምሉእ ምሕረት አቲና ክንጀምራ እዩ ድላይ አምላኽ። ከም ሰብ አብ ዝሓለፈ ደኺምና ተጋጊና እንተ ኾና ሎሚ ምእንቲ አምላኽ ኢልና ሕይወትና ሓዲስና ዝገበርናዮ ኃጢአት እንተሎ ክንሰሓሎ ዝበደልናዮ እንተሎ ምሕረት ዕርቂ ክንሓቶ፥ ዝተቐየምናሊ እንተሎ ኽአ ዕርቂ ክንገብር ዝሓትት እዩ እዚ ሓዲስ ዓመትና።

ዓመትና ምስ ብዓል ቅዱስ ዮውሐንስ ኢና እንጅምሮ ዘሎና። ቅዱስ ዮውሐንስ ናይ ብሉይ ኪዳን ዓጻዊ ነብይ ናይ ሓዲስ ኪዳን ከፋቲ ፍተውራሪ እዩ። ንሱ ንምጽአት ክርስቶስ ብቻሉን ብግብሩን ዝመስከረን ዝሰበኸን እዩ። ንስኻ መን ኢኻ ተባሂሉ ምስ ተሓተ አነ ስራኽ አሳእኑ ክፈትሕ ዘይግብአና ማንም ፍጡር እየ እናበለ ንሰባት አብ ክርስቶስ ክሳገሩ ዝሓበረ ዓቢ ነብይ እዩ። ክርስቶስ ካብ ደቂ ሰብ ካብ ዮውሐንስ ዝግቢ አይተወለድን ኢሉ ዕብዮቱ ገሊጹልና።

የውሐንስ ንሐቂ ሰቢኹ። ሄሮዱስ ንጉሥ ብዙይ ግብጽ ንሰይቲ ሓዉ ስለ ዘእተወ ብድፍረት ወላ እኳ ክቐትሎ ከምዝኸእል እናፈለጠ ንሐቂ ድሕር ከይበለ ገሲጽዎ። ነቲ ዝገበሮ ኣንጻር ሕጊ ኣምላኽ ምጃኑ ክነግሮ ኣይፈርሐን በዚ ኸአ ምእንቲ ሓቂ ብሰማዕትነት መይቱ። ሕይወት ቅዱስ የውሐንስ ሕይወት ጽድቂ እዩ ነሩ። ሎሚ ኣብ ዓለም ሓቂ ርሒቕ ሰብ ኣብ ጸቢብ ኣተሓሳስባ ተአሊኹ ከዕገርግር እንርእዮ ዘሎና እዩ። እናረአኻ እና ሰማዕካ ንሐቂ ዝቐብሩ ውርደትን ስቓይን ናይ ደቂ ሰብ ዘይስቆሮም ካብ መራሕቲ ሃገራት ክሳብ ተራ ሰባት ዓለምና መሊኦማ ስለዚ ሎሚ ከም የውሐንስ ንሐቂ ብዙይ ነግ ፈረግ ዝምስክሩ የድልዩ ኣለዉ። ነስወከፍና ነዚ ክንምስክር እተሓረፍ ኢና ስለዚ መንፈስ የውሐንስ ክሓድረና ንለምን። ሕይወት ቅ. የውሃንስ ፍሉይ ኣብነትና እዩ።

ካብ የውሐንስ እንምሃሮ፤

- **ኩልና ሰባኹቲ ወንጌል ምጃና ምዝካር፡** ከም የውሐንስ ንሐቂ ንወንጌል ክንሰብኽ ሓላፍነት ለቢስና ኢና። ሓቂ ክትጠፍእ እንከላ ሰባት ዓመጽ ሓጢአት ብድፍረት ክገብሩ እና ረአና ሱቕ ከይንብል እምነትና ይነግረና። ኣብ ገለ እዋን ሓቂ ምሓዝ ኣብ ሞት ክተብጽሓና ትኸእል እያ ስለዚ ንሐቂ ክንምስክር ኣሎና። ኣብ ስድራና ኣብ ሕብረተሰብና ሓቂ ከይትጠፍእ ናይ ኩልና ሓላፍነት እዩ።
- **ንሰባት ኣብ ክርስቶስ ክነብጽሕ ኣብነትና የውሐንስ እዩ።** የውሐንስ ንኣርድእቱ እንሆ በግዕ እግዚአብሔር እናበለ ኣነ ክንእስ ንሱ ክዓቢ ይግባእ እናበለ ኣብ ኢየሱስ ኣሳጊርዎም። ብቐትሩ ብርሃን ክርስቶስ ጠፊእዎም ኣብ ዓለም ተዋሒጦም ንዘለዉ ኣብ ክርስቶስ ክንመልሶም ሓላፍነትና እዩ። መገዲ ኣምላኽ ክንሕብሮም ኣብነትና የውሐንስ እዩ።
- **ተጋድሎ ኣብ ጽድቂ የብጽሕ።** ሕይወት የውሐንስ ሕይወት ተጋድሎ እዩ። ኣብ ጽምዋ ኣብ በረኻ እዩ ዝነብር ነሩ ንሰባት ኣብ ንስሓ ክኣትዉ ይነግር ነሩ። ንኣረጊት ሕይወት ብሓዲስ ሕይወት ምስ ክርስቶስ ክጀምርዎ ይሰብኽ ነሩ። ክትቅይር ቀሊል ኣይኮነን ስለዚ ቆሪጽና ክንትንስእ ኣሎና። ሓዲስ ዓመት ነዚ ክነተግብር ዓቢ ዕድል ይኸፍተልና።
- **ጸሎት ክነዘውትር።** የውሐንስ ንሰዓብቱ ዘውረሶም ጸሎት ምግባር እዩ። ሓዋርያት ብኣብነት የውሐንስ ዝተገረሙ ከምቲ የውሐንስ ነርድእቱ ጸሎት ዘምሃሮም ጸሎት ምሃረና ኢሎም። ሎሚ ተመሃሮ ጸሎት ክንከውን ይግባእ። ጸሎት ምግባር ዝሒሉ ሰብ ዓለም ውሒጥዎ ንጸሎት ጊዜ ስኢኑ ይነብር ኣሎ። ስለዚ ጸሎት ክፍሊ ሕይወትና ገርና ነዚ ሓዲስ ዓመት ንጀምሮ።

ባሕሪ ሓስብ ግዕዝ ኣብ መስከረም ክጀምር እንከሎ ምስቲ ኩነታት ወቕቲ ኣተሓሕዙ እዩ ዝርእዮ። እዚ ወርኒ መስከረም ኣብ ዓድና እዋን ሰዊት እዋን ተስፋ ሰብ ብኹሉ ዝሕጎሱ ጊዜ እዩ። ምስ እዚ ኣተሓሕዙ ንመንፈሳዊ ሕይወትና ዝርኢ ክንገብሮ ዝግብኣና ክንሓስብ ይዕድመና። ኩልና ሓቂ እናተሳገርና ንጀምሮ እዚ ናይ ምንጻሕ ምልክት እዩ። ኣምላኽ ብፍሉይ ጸግኡ ንኣይ ንፍጡሩ ፍቕሩ ገሊጹለይ ኣሎ እሞ ነዚ ጊዜ ከመይ ገረ እየ ከሕልፎ ዝግብኣኒ ኢልና ሕልናና ክንሓትት ይግብኣና። ስለዚ ነዚ ሓዲስ ዓመት ክንጀምሮ ከሎና ብኸምዚ ዝስዕብ ክንጀምሮ ንኸእል።

1. **ስንቂ የድልየና።** ሓድስ ዓመት ሎሚ ክንጀምሮ እንከሎና ስንቂ ዘድልዮ ጉዕዞ ኢና እንጀምር ዘሎና። ስንቅና ኸአ ጸጋ ኣምላኽ፣ ትእዛዙን ድለቱን ክንፍጽም እንከሎና እዩ።

ዓመትና አብ ፍረ ክበጽሕ ኣምላኽ ኣብ ሕይወትና ቦታ ክህልዎ ይግባእ። ኣምላኽ ዘይብሉ ሕይወት ከይንመርሕ ዓቢ ምስትውዓል የድልየና። ምስ ኣምላኽናን ሓውናን ዘሎና ርክብ ንጉዕዞ ሕይወትና ወሳኒ ተራ ኣልኦ።

2. **እምነትና ክነብር ኣሎና።** ኣብ ኣምላኽ ዘሎና እምነት በቲ ኣብ ከባቢና ዘሎ ኩነታት ተጻልዮ ስማዊ ጥራሕ ከይከውን ምስትውዓል የድልየና። እምነት ብዘይ ግብሪ ምውቲ እያ ይብለና ቅ. ያእቆብ። እዚ ዓመት ክሳብ ወርኒ ኅዳር ዘሎ ዓመት እምነት ኢሎም ርእሰ ሊቃነ ጳጳሳት ኣዊጅምልና እዮም፤ ስለዚ እምነተይ እነብር ዘሎኹ ኢልና ምስ ርእሰና ዘተ የድልየና።
3. **ንፈተና ስንድቀት ክንከውን ኣሎና።** ኣብ ዓለም ዝነብር ብዘይ ፈተና ክነብር ዘይክኣል እዩ። ካብ ኣምላኽ ዘርሕቐ ጸላእቲ ኣለዉና። ኣምላኽ ምስ ብዓልመን ትኸይድ ነርካ ወይ ብዓል መን እዮም ወገንካ ኣይኮነን ዝብለና፤ ብግልና ሕይወትናን ግብርናን እዩ ክሓተና ስለዚ ንኸፋእ ኣቢና ንጽቡቕ ክንስዕብ ኣሎና።
4. **ዘራእቲ ሰላም ክንከውን ፍቓደኛታት ንኹን።** ሰብ ኣብ ሕይወቱ ሰላም ምስ ዝህልዎ ጥራሕ እዩ ሰናይ ክገብር ዝኽእል። ኣብዚ ዓመት ፍረ ዘልኦ ጊዜ ክነሕልፍ እንተኾና ሰላም ኣብ ርእሰና ምስ ከማና ዝበሉ ሰባት ክህልዉና ይግባእ። ሰላም ብኣፍ ብስም ደለናያ ኣይኮነትን እትመጽእ ክንነብራ ኣሎና። ሎሚ ሰብ ሰላም ተሓሪምዎ መለልይኡ ኮይኑ ኣሎ ስለዚ ንሰላም ኩልና ንድለያ። ምእንቲ ሰላም ኩሉ ጊዜ ንንጉሥ ሰላም ክርስቶስ ንለምና።

ነዚ ሓዲስ ዓመት እምብኣር ከም ካልእ ዕድል ብኣምላኽ ዝውሃበና ዘሎ ገርና ንርኣዮ። ዕድል ንንስሓ፤ ዕድል ንዕርቂ ዕድል ንተሓድሶ መንፈስ። ትዕቢት ኣንነት ካብ ልብና ኣሊና ኣብ ኣምላኽ ንመለስ። መጀመርያ ስጉምትና እምብኣር ከመሎኹ ሕይወተይ፤ ኣብ እንታይ ዘንጊዐ ደኺመ ኣሎኹ እንታይ እንተ ገበርኩ እየ ክቕየር ክሕደስ ዝኽእል ኢልና ንርእስና ንሕተት። ነፍስወከፍና ኣብ ልብና ንእቶ። ንሕና ብፍቕሪ ኣምላኽ ዝተፈጠርና ሕሩያት ፍጥረት ኢና። ክኹንን ክጠፍእ ዝተወሰነሉ ሰብ የለን፤ ኩልና ኣብ ሓደ መኣዲ ክርስቶስ ብፍቕሪ ተዓንጊልና ክንርከብ እዩ ድላይ ክርስቶስ እዎ ኣብ ኣምላኽ ዝመልስ መገዲ ንሓዝ፤ ንሓቅን ንርትዕን መምርሒና ገርና ዓመትና ንጀምሮ።

ኣብ ኅሮኅሮሳው ባሕሪ ሓሳብ ንሓዲስ ዓመት ማርያም ኣደ ኣምላኽ ኢሎም ይጅምርዎ። ብሓቂ ትርጉም ዘለዎ ኣጀማምራ። ማርያም መንጎኛ ኣብ መንጎ ደቂ ሰብን ኣምላኽን እያ። ሎሚ እውን ነዚ እንጀምሮ ዘሎና ዓመት ምስ ማርያም ክንጀምሮ እንከሎና ትርጉም ኣለዎ። ኣብ ጊዜ ዝደኸምናሉ ለምንልና ኢልና ጸሎት ክንገብር፤ መገዲ ጠፊኡና ዓወንወን ክንብል ከሎና መንፈስ ወድኺ ስደድልና ንበላ።

ኣ ከኣልኩሉን ወሃብን ኣምላኽ ነዛ እንጀምራ ዘሎና ዓመት ባርኽልና፤ በቲ ንስኻ እትደልዮ ጥራሕ እናተጎዓዝና ክንምራሕ ጸጋኻን ረድኤትካን ሃበና፤ ሰላም ፍቕሪ ምስ ኩሉ እናገበርና ክነብር ኩሉ ጊዜ ምሳና ኹን።

ዓመትና ባሪኹ ናይ ሰላም ናይ ፍቕሪን ዓመት ይግበረልና።

ርሑስ ሓዲሽ ዓመት።

ኣባ ንጉሠ ፍሥሓ